



PARLAMENT EWROPEW

2009 - 2014

Dokument ta' sessjoni

12.3.2012

B7-0155/2012

MOZZJONI GHAL RIŻOLUZZJONI

imressqa biex jingħalaq id-dibattitu dwar id-dikjarazzjonijiet mill-Kunsill u mill-Kummissjoni

skont l-Artikolu 110(2) tar-Regoli ta' Proċedura

dwar siti tal-internet diskriminatorji u reazzjonijiet tal-gvernijiet
(2012/2554(RSP))

**Sylvie Guillaume, Kinga Göncz, Emine Bozkurt, Ioan Enciu,
Iliana Malinova Iotova, Joanna Senyszyn, Rovana Plumb**
fisem il-Grupp S&D

Riżoluzzjoni tal-Parlament Ewropew dwar siti tal-internet diskriminatorji u reazzjonijiet tal-gvernijiet (2012/2554(RSP))

Il-Parlament Ewropew,

- wara li kkunsidra l-Artikoli 2, 3, 4 u 6 tat-Trattat dwar l-Unjoni Ewropea (TUE), l-Artikoli 2, 3, 4, 9, 10, 18, 19, 20, 21, 26, 45, 49, 56, 67, 83 u 258 tat-Trattat dwar il-Funzjonament tal-Unjoni Ewropea (TFUE), il-Karta tad-Drittijiet Fundamentali tal-Unjoni Ewropea u l-Konvenzjoni Ewropea dwar id-Drittijiet tal-Bniedem (KEDB),
 - wara li kkunsidra d-Deciżjoni Qafas tal-Kunsill 2008/913/ĠAI tat-28 ta' Novembru 2008 dwar il-ġlieda kontra ċerti forom u espressjonijiet ta' razziżmu u ksenofobija permezz tal-liġi kriminali¹,
 - wara li kkunsidra d-Direttiva 2004/38/KE dwar id-drittijiet taċ-ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri²,
 - wara li kkunsidra d-Direttiva 2000/43/KE li timplimenta l-prinċipju tat-trattament uguali bejn il-persuni irrispettivav mill-origini tar-razza jew l-etnicità³,
 - wara li kkunsidra d-dikjarazzjoni tal-Viči President tal-Kummissjoni Reding dwar is-sit tal-PVV tal-11 ta' Frar 2012⁴,
 - wara li kkunsidra l-Artikolu 110(2) tar-Regoli ta' Proċedura tiegħu,
- A. billi, fil-bidu ta' Frar, il-Partit għal-Libertà (PVV) Olandiż nieda hotline fuq l-internet 'Meldpunkt Midden en Oost Europeanen', fejn talab lin-nies jirrapportaw ilmenti li joriginaw mill-'migrazzjoni massiva ta' haddiema ta' 'ċittadini mill-Ewropa Ċentrali jew tal-Lvant', b'mod partikolari ta' Pollakki, Rumeni u Bulgari; billi n-nies qed jiġu mistoqsija, b'mod partikolari, jekk esperjenzawx xi problemi f'termini ta' mgħiba antisocjali u jekk tilfux l-impjieg tagħhom minħabba wieħed minn dawk iċ-ċittadini;
- B. billi l-moviment liberu taċ-ċittadini fl-Unjoni Ewropea huwa minqux fl-Artikolu 21 tat-TFUE, u l-moviment liberu tal-ħaddiema fl-Unjoni Ewropea huwa minqux fl-Artikolu 45 tat-TFUE;
- C. billi d-dritt għal protezzjoni mid-diskriminazzjoni għal raġunijiet ta' nazzjonalità huwa minqux fl-Artikolu 18 tat-TFUE, u l-protezzjoni mid-diskriminazzjoni abbaži tal-origini razzjali jew etnika hija minquxa fl-Artikolu 10 tat-TFUE;

¹ ĠU L 328, 6.12.2008, p. 55.

² ĠU L 158, 30.4.2004, p. 77.

³ ĠU L 180, 19.7.2000, p. 22.

⁴ http://ec.europa.eu/commission_2010-2014/reding/multimedia/news/2012/02/20120211_en.htm

- D. billi d-dritt għal-libertà tal-ħsieb huwa minqux fl-Artikolu 10 tal-Karta tad-Drittijiet Fundamentali, u d-dritt għal-libertà tal-espressjoni huwa minqux fl-Artikolu 11 tagħha;
 - E. billi l-Unjoni Ewropea hija msejsa fuq il-valuri tad-demokrazija u tal-istat tad-dritt, kif stipulat fl-Artikolu 2 tat-TUE, u fuq ir-rispett inekwivoku għad-drittijiet u l-libertajiet fundamentali, kif minqux fil-Karta tad-Drittijiet Fundamentali tal-Unjoni Ewropea u fil-KEDB;
 - F. billi l-Istati Membri għandhom obbligu fil-konfront taċ-ċittadini kollha tal-UE li jiżguraw li ma jiġux iddiskriminati jew stigmatizzati meta jgħixu u jaħdmu madwar l-Ewropa;
 - G. billi l-hotline tal-PVV tinċita apertament għad-diskriminazzjoni kontra ġaddiema tal-Unjoni Ewropea minn pajjiżi tal-Ewropa Centrali u tal-Lvant u qed toħloq firdiet bejn komunitajiet fis-soċjetà Olandiż;
 - H. billi s-sit tal-PVV jimmina l-moviment liberu tal-persuni u d-dritt għan-nondiskriminazzjoni, abbaži tad-Direttiva 2004/38/KE u l-Artikoli tat-Trattat rilevanti;
 - I. billi l-Gvern Olandiż iffirma ftehim ta' appoġġ parlamentari mal-PVV u għalhekk jista' jkollu maġgoranza fil-Parlament Olandiż;
 - J. billi sal-lum il-Gvern Olandiż ma kkundannax formalment il-hotline tal-PVV;
 - K. billi hemm riskju reali li jiġu mniedja hotlines simili fi Stati Membri oħra;
1. Jikkundanna bil-qawwa s-sit imniedi mill-PVV, billi jmur kontra l-valuri fundamentali Ewropej tad-dinjità tal-bniedem, il-libertà, l-ugwaljanza, l-istat tad-dritt u r-rispett għad-drittijiet tal-bniedem, u jista' jeqred il-baži tal-Unjoni, li hija l-pluralizmu, in-nondiskriminazzjoni, it-tolleranza, il-ġustizzja, is-solidarjetà u l-libertà tal-moviment;
 2. Iqis il-hotline tal-PVV bħala inizjattiva malintenzjonata bl-għan li toħloq firdiet fis-soċjetà u li jinkiseb vantaġġ politiku għad-detriment ta' ġaddiema mill-Ewropa Centrali u tal-Lvant;
 3. Jishaq fuq l-obbligu tal-Gvernijiet kollha tal-Unjoni Ewropea li jiggarrantixxu d-drittijiet tal-libertà tal-moviment u tan-nondiskriminazzjoni; jistieden lill-Kunsill Ewropew u lill-Gvern Olandiż jikkundannaw formalment il-'hotline' tal-PVV billi tipperikola dawk id-drittijiet u hija affront għall-valuri u l-principji Ewropej;
 4. Jistieden lill-awtoritatijiet Olandiż u lill-Kummissjoni Olandiża għat-Trattament Ugwali jinvestigaw jekk din l-inizjattiva kkontribwitx għall-inċitament għall-mibegħda;
 5. Jistieden lill-Istati Membri jippromwovu l-mobbiltà tal-ħaddiema fl-UE billi jagħtu segwitu lit-talbiet li saru mill-Parlament fir-riżoluzzjonijiet tiegħu;
 6. Jistieden lill-Kummissjoni u lill-Kunsill jezaminaw id-Deciżjoni Qafas dwar ir-Razziżmu u l-Ksenofobija bħala kwistjoni ta' urġenza sabiex iwessgħu l-kamp ta' applikazzjoni tagħha bl-għan li ssir aktar effikaċi fil-ġlieda kontra l-forom kollha ta' razziżmu u ksenofobija;

7. Jagħti istruzzjonijiet lill-President tiegħu biex jgħaddi din ir-riżoluzzjoni lill-Kunsill, lill-Kummissjoni, lill-Kunsill tal-Ewropa, kif ukoll lill-gvernijiet u lill-parlamenti tal-Istati Membri.